


అపరిచిత భాషలు





ఇంట్లో ఎలుక తిరుగుతోంది.

రాత్రంతా అది చేస్తున్న చప్పుళ్ళు వినిపిస్తున్నాయి. అటక మీద నుంచి అటూ ఇటూ కదులుతున్న చప్పుడు, పరపరమంటూ దేన్నో కొరుకుతున్న చప్పుడు - ఆ శబ్దానికి చాలాసార్లు మెలకువ వచ్చింది. “ఎలుక ఏదో తిరుగుతోంది” అంటూ అతన్ని నిద్రలేపితే - అతను నిద్రమత్తులోనే అటు పక్కకు పార్చి “అది ఎలుక కాదు. ఏదో పక్షి

అయ్యుంటుంది. కాస్తేపట్లా ఎగిరి ఎగిరి పొద్దుటికి ఎటో వెళ్ళిపోతుంది” అని విసుక్కుని మళ్ళీ నిద్రలోకి జారిపోయాడు. పరపరమంటూ శబ్దం వినబడు తూనే ఉంది. ఇంటి కప్పును కాబోలు అది తొలుస్తూనే ఉంది. మట్టో, ఇసుకో, తొలిచిన చెక్క తాలూకు పొట్టో, ఇంటి మధ్యన రాలుతున్న శబ్దం, అట్లా రాత్రంతా వినిపిస్తూనే ఉంది.

ఉదయం. ఇంకా పూర్తిగా తెల్లవారలేదు. అతను హడావుడిగా లేవటం తెలుస్తుంది. బ్రష్ తో రుద్దుకొంటున్న శబ్దం వినిపిస్తూనే ఉంది. ఆ తరువాత బాత్ రూమ్ లో నీళ్ళు జారిపడుతున్న శబ్దం కూడా. అతని రోజు మొదలైంది. కనీసం రెండు గంటలు ప్రయాణం చేస్తేగానీ అతను సిటీకి చేరడు.

మరింక లేవాలి. బద్దకాన్ని పక్కనపెట్టి, వంటగదిలోకి వెళ్ళాలి. వెళ్ళి ఆమ్లెట్ గానో, ఉప్మాగానో, చిక్కటి కాఫీగానో రూపాంతరం చెందాలి. శరీరం మాట వినదు. రాత్రి టీవీ ప్రోగ్రాములన్నీ అయిపోయినాక, ఏ పదకొండుకో బెడ్ రూమ్ కు చేరతాడు. అప్పటిదాకా మేలుకోవాలి. అప్పుడు ఆ అపరాత్రి నిద్రనాపుకొంటూ, ఆవులింతల్ని లోపలికి కుక్కుకొంటూ ఒక శృంగారగీతంగానో, అతన్ని ఎరోజ్ చేసే పనిముట్టుగానో మారాలి. కొద్ది నిమిషాలకే అతను గురకగా, నిద్రగా మారిపోతాడు. సుఖమో, అలసటో తెలియని ఒంటరి నిద్రరానితనంతో రాత్రి చాలాసేపు అట్లా మేలుకొని - చీకటి, గురక, తడితడిగా చెమటగా, విసుగ్గా ఈసురోమంటున్న శరీరం - రాత్రిని కొగలించుకొని మోహనరాగం కావాల్సిన శరీరం - హింసాత్మకమైన దృశ్యంలా మంచంపై, ఒక పదార్థంలా, ముద్దలా - మరింక రాత్రి హింసరచనలాగే సాగిపోతుంది. చీకటి, గురక, శరీరహింసకు తోడుగా ఇప్పుడు కొత్తగా ఈ ఎలుకలాంటి, పక్షిలాంటి జంతువు చేస్తున్న చప్పుళ్ళు - అట్లాంటి రాత్రిలోంచి మళ్ళీ ఐదుగంటలకే లేవాలి. లేచి,

ఇల్లు ఊడ్చే, అంటు తోమే, స్టా వెలిగించే, బ్రేక్ ఫాస్ట్, కాఫీ తయారుచేసే ఒకానొక ఎలక్ట్రానిక్ వస్తువులా - బొత్తిగా స్పర్శ తెలియనితనంతోనే ఉదయపు హడావుడంతా సాగిపోతుంది. స్విచ్ వేస్తే నడిచే యంత్రంలా ఇల్లంతా కలతిరుగుతూ - ఈ యంత్రంతోనే జోక్లు వేస్తాడు అతను - టక్కుమని నవ్వు వెలుగుతుంది. ఈ యంత్రాన్నే విసుక్కుంటాడు, కోప్పడుతాడు - టక్కుమని ముఖం నల్లగా మాడిపోతుంది. ఎప్పుడైనా మూడ్ బాగుంటే దగ్గరకు లాక్కొని, పెదాల్ని తడిచేసి - యంత్రం సహకరించదు. “నైస్ గా ఉండటం తెలియని మొద్దువి!” అంటూ లేబుల్ తగిలించి అతను వెళ్ళిపోతాడు. స్విచ్ ఆఫ్ చేసి, యంత్రాన్ని బెడ్ రూమ్ కు తరలించి - హాయి అమ్మవడిలాంటి నిద్ర అప్పుడు శరీరానికి కమ్ముతుంది.

ఎనిమిది గంటల ఉదయం. పక్క యిళ్ళలోంచి ఎవరిదో రేడియో చాలాసేపటి నుంచి మోగుతూనే ఉంటుంది. బీప్ బీప్ బీప్ మంటూ నాలుగు సార్లు కూసినాక ఇంగ్లీషువార్తలు వినిపించటం మొదలుపెడుతుందా రేడియో! మృదువుగా, రెజోనెంటుగా ఉందా వార్తలు చదివే అమ్మాయి కంఠం. కంబాల పల్లెలో ఇళ్ళతో సహా సజీవంగా దహనం చెయ్యబడ్డ దళితుల గురించి చెబుతుంది. మగవాళ్ళందరినీ పొలాలమధ్య వెంటాడటం, స్త్రీలందరూ పంటచేల మధ్యన తలదాచుకోవటం - ఆ దుఃఖ కథనమంతా చదువుతుందా అమ్మాయి. ఇంకా స్త్రీలకు 33 1/2 పర్సెంట్ రిజర్వేషన్ పై లోక్ సభలో రభస - మధ్యలో వ్యాపార ప్రకటనలు - ఆ వార్తలు ఇప్పట్లో ముగిసేలా లేవు. మంచానికి అతుక్కుపోయిన బొమ్మను ఊడబెరికి - లేపాలి. పాలపాకెట్లు, న్యూస్ పేపర్లు, బయట ఇళ్ళు చిమ్ముతున్న అమ్మాయి - ఉదయంలోకి, పగటిలోకి, చలనం లోకి శరీరాన్ని ప్రవేశపెట్టాలి.

బయట సూర్యుడు రాలేదు. మబ్బులు కమ్మిన ఆకాశం. సన్నని తుంపర. గడపలో కూర్చుని కాఫీ తాగుతూ, పేపర్ లో అన్ని పేజీలు వదిలేసి, లోపలి స్త్రీల పేజీలో సీరియల్ మాత్రం చదువుతూ - శరీరంపై సన్నని తుంపర పడుతూ - హాయిలాంటి, సుఖంలాంటిదేదో ప్రవహిస్తూ - “ఈ ఉదయం, చాలా హాయిగా ఉందే” అనుకొంటూ - “చయ్య చయ్య చయ్యా, చల్ చయ్య చయ్యా!” కాలేజీ రోజుల్లాటి ఇష్టమైన పాట మెల్లగా గొంతులోంచి ఎగిసి - ఉదయం, చిరుజల్లు, వేడి కాఫీ, ఇష్టమైన పాట, మధురమైన క్షణాల్లోకి మళ్ళీ ఎలుక ప్రవేశించింది. వంటగదిలో గిన్నెలు దబ్బుమని పడ్డ చప్పడు, హడావుడిగా లోపలికి వెళితే, ఇంటి మధ్య నుంచి పరిగెడుతూ, హఠాత్తుగా

గోడపైకి ఎగిరి, అక్కడ నుంచి కప్పుపైకి చేరి, క్షణాల్లో పరపరమంటూ శబ్దాలు చేస్తూ - అది ఎలుక కాదు. ఎలుక అట్లా ఎగరగలదా? పోనీ పక్షి అనుకొందామా - పక్షి అట్లా ఇంటిని తొలుస్తుందా? ఎలుకలాంటి, పక్షిలాంటి ఒక జంతువు. దాని మానాన దాన్ని వదిలేయాలని నిర్ణయించుకొన్నా - అది మాత్రం నిరంతర హింసలా పరపరమంటూ శబ్దం చేస్తూ - కప్పును తొలుస్తూనే ఉంది.

ఇంటి మధ్యన పొడవాటి చెక్కమ్మగంలా డైనింగ్ బేబులు, ఇనుప మృగాల్లా కుర్చీలు, ఇనుప బీరువా నిశ్చలనంగా గోడకు ఆనుకొని నిలబడ్డ ఇనుపభూతంలా - అది యిల్లులా కాక జంతు విశేషంగానో లేదా నిర్జీవ పదార్థంలానో తోచింది. ఆరునెలలు దాటుతుంది ఈ యింటిలోకి వచ్చి. ఆ యింట్లో ఏ మూలనా జీవస్పర్శ కనబడదు. సిటీకి నలభైమైళ్ళ దూరం. హౌసింగ్ కార్పొరేషన్ యిళ్ళు దాటి, సెంట్రల్ యూనివర్సిటీ దాటి, ఎక్కడో మూలనున్న చిన్న కాలనీ. సొంతయిల్లు. సిటీలో ఉద్యోగం - నాన్న భాషలో యిదో గొప్ప సంబంధం. మనిషి కూడ చూపులకు బాగుంటాడు. భలే భలే అన్నీ బాగా కుదిరాయని ఆయనా మురిసిపోయాడు. కాదనడానికి నాకూ ఏమీ కారణం కనబడలేదు. కానీ ఆరునెలలు గడుస్తున్నా, ఆ మనిషి, ఆ యిల్లు కూడా అపరిచితంగా ఉండిపోవటం ఆశ్చర్యము, దిగులూను.

ఇంటిపైన ఇష్టం పెంచుకోవడానికి రకరకాల డెకరేషన్లు చేశాను. తేనె రంగు నూలు తివాచీ తెచ్చి గది మధ్యలో పరిచి, ఇంటి మధ్యన వెదురుతో చేసిన బొమ్మలాంతర్లు వేలాడదీసి, గోడలపై నాలుగైదు పెయింటింగ్లు - ఇంటి బయట కాస్తంత పచ్చిక, నాలుగైదు పూలమొక్కలు - ఊహ! ఎన్ని అందాలు అద్దినా ఇల్లు అపరిచితమైన భాషలాగే ఉండిపోయింది. శరీరానికి సేదనిచ్చే ఇష్టమైన చోటు ఇంట్లో ఎక్కడా కనబడలేదు.

ఇంటి చుట్టూ పెద్దగా ఇళ్ళు లేవు. దూరంగా విసిరేసినట్లు, ఆ మూల నొకటి, ఈ మూలనొకటి, ఓ పదియిళ్ళు ఉంటాయి. ఆ యిళ్ళల్లో ఎక్కడా మనుషుల అలికిడి కనబడదు. బహుశా ఉద్యోగాలకో, స్కూళ్ళకో పోయుంటారు. యుద్ధ సమయాల్లో వదిలేసిన యిళ్ళలా ఖాళీగా, ఒంటరిగా భయం గొలిపేలా ఉంటాయి. ఒక యింటిలో నుంచి మాత్రం నిరంతరం ఒక రేడియో వినిపిస్తూనే ఉంటుంది. ఆ యిల్లు దగ్గరో, దూరమో తెలియదు. కానీ రేడియో శబ్దాలు మాత్రం గట్టిగా, పక్కనుంచే వినిపిస్తున్నట్లుగా ఉంటాయి. అప్పుడప్పుడు ఆ రేడియో వినడం ఒక పాస్ టైమ్ గా, సరదా ఆటగా ఉంటుంది. 'ఈ టైములో

రేడియోలోంచి ఏం వినిపిస్తుంది?' అనే వింత ఆట. ఎందుకో ఆ రేడియోలో పాటలు ఎక్కువగా వినబడవు. వార్తలు, సంభాషణలు, చర్చలు - బహుశా ఆ రేడియో వినేవాళ్ళు వార్తా విశేషాల కోసం కాక, మనుషుల కంఠస్వరాలు వినడం కోసమే అట్లా గంటల తరబడి రేడియో ఆన్ చేసి ఉంచుతారేమో అనిపిస్తుంది.

సమయం పది కావస్తుంది. చుట్టుపక్కల ఇళ్ళల్లో శబ్దాలన్నీ ఆగి పోయాయి. మనుషులు మసలే జాడలన్నీ ఆగిపోయాయి. వెంటవెంటనే మూడు సిటీబస్సులు వచ్చి వెళ్ళినాక ఫర్లాంగుదూరంలో ఉన్న రోడ్డు కూడా నిశ్శబ్దంగా మారింది. గురగురమంటున్న రేడియో చప్పుడు, ఇంటికప్పుపై నుంచి కలపకోసే యంత్రంలా శబ్దం చేస్తున్న ఎలుకా - మినహా అంతా నిశ్శబ్దం. పని అమ్మాయి పనులన్నీ చేసి, అదిగో పదిగంటల సిటీబస్సులో వెళ్ళిపోయింది. ఇప్పటి నుంచి సాయంత్రం దాకా ఏం చెయ్యాలన్నది గొప్ప సమస్య. వంట కూడా చేసుకోకుండా, అట్లాగే మంచంపై పడి నిద్రపోవటం, లేదా వంట చేసుకొని, లేచి అట్లా కిలోమీటరు దూరంలో ఉన్న షాపింగ్ సెంటరువైపు వెళ్ళిరావటం లేదా కిటికీ తెరిచి పక్కయింటిలోంచి వినబడే రేడియోలో మొత్తం ఎన్ని కంఠస్వరాలు, లేదా ఎన్ని వందల పదాలు, వాక్యాలు ఉన్నాయో వెతకటం లేదా అర్థంకాని కొత్తవో, అసంబద్ధమైన విషయాలో ఎన్ని ప్రసారం అయ్యాయి - అదొక ఆట. వేరుసెనగపప్పు వేయించుకొని, డబ్బాలో పోసుకొని, ఒక్కొక్కటే తింటూ - అప్పుడు ఈ రేడియో ఆట థ్రిల్ గా ఉంటుంది.

మార్కెట్ కు వెళ్ళటం కొంచెం యిష్టం, కొంచెం భయమూ, మార్కెట్టు లో బోలెడంతమంది మనుషుల్ని చూడొచ్చు. మాటల్ని, నవ్వుల్ని, బోలెడన్ని శబ్దాల్ని వినొచ్చు. భయమేమో, మార్కెట్టుకు వెళ్ళే తోవలో ఉన్న రైల్వే బ్రిడ్జి ధగ్గర వచ్చిన కొత్తలో, వారంరోజులు కూడా కాలేదు అప్పటికి, ఆ బ్రిడ్జిపై నుంచి ఎవరో కుర్రాడు దూకి ఆత్మహత్య చేసుకొన్నాడు. వాడు నేలపైన కూడా పడలేదు. బ్రిడ్జికి, రైలుపట్టాలకు మధ్యనున్న ఎలక్ట్రిక్ తీగల మధ్యన ఇరుక్కు పోయి - ఆ శవం గుర్తుకొస్తే ఒళ్ళు జలదరిస్తుంది. ఇప్పటికీ ఆ బ్రిడ్జి కిందన గాలిలో ఒక శవం అట్లా వేలాడుతున్నట్లు - ఆ బ్రిడ్జిపైన వెళ్ళాలంటే భయం. పక్కన ఉన్న కాలిబాటలోనే వెళ్ళేది. అరకిలోమీటరు ఎక్కువ నడవాల్సి వచ్చినా-

లేచి, స్నానం చేసి, ఇవాళ స్నానం చెయ్యటం ఒక వింత ప్రహసనంగా ముగిసింది. మామూలుగా స్నానం చేసినాక, ఒంటికి బట్టలు చుట్టుకోకుండానే,

బ్లూలాగూన్ సినిమాలోలాగ - ఆ నిర్జనమైన ప్రదేశంలో సిగ్గు, కంగారు లాంటి ఎమోషన్లు ఏమీ కలగవు. ఇల్లంతా అట్లా నడుచుకొంటూ వెళుతుంటే, అద్దంలోంచి లలిత మాత్రం “సిగ్గులేనిముండా!” అంటూ విసుక్కుంటుంది. “పోదూ!” అంటూ విలాసంగా - ఇవాళ మాత్రం ఎందుకో కంగారువేసింది. ఇంటి పైకప్పులోంచి రెండు కళ్ళు, సన్నగా తేనెరంగులో, అటుఇటూ చికిలిస్తూ, ఎలుకలాంటి జంతువు తొలిచిన కప్పులోంచి మూతి బయటకు పెట్టి - దాన్ని చూడగానే కంగారుగా ఒంటిచుట్టూ చీర చుట్టుకొని - బజారుకు వెళ్ళి కొనాల్సిన వస్తువుల లిస్ట్లో ఒకే ఒక ఐటమ్ - ఎలుకల బోను.

రోడ్డు పక్కనే కాలిబాటపై - సిటీ బస్సుల జాడలేదు. ఒకటి రెండు ఆటోలు మాత్రం కనిపించాయి. కాస్త దూరం నడిచినాక మనుషుల సందడి కనబడసాగింది. అదో కాలనీ. వెంకారెడ్డో, పుల్లారెడ్డో ఎవడి పేరు మీదో ఏర్పడ్డ కాలనీ. కొద్దిగా కిక్కిరిసిన యిళ్ళు. ఇళ్ళ మధ్యన ఇంకా పొలాల జ్ఞాపకాలు కనబడుతున్నాయి. కాలనీ చివర ఉన్న ఒక డాబా యిల్లు - రచయిత సుందరం, ఆయన భార్య ఉంటుంటారు. ఇంటి ముందు వరండాలో రెండు కుర్చీలు వేసుకొని, పేపర్లో, పుస్తకాలో చదువుతూ - వాళ్ళను చూస్తే ఎంతో ముచ్చటేస్తుంది. పెద్దగా పరిచయం లేకపోయినా వీధిలో పోయే వాళ్ళందరినీ ‘హలో’ అంటూ పలకరిస్తాడాయన. ఇవాళెందుకో కుర్చీలు ఖాళీగా ఉన్నాయి.

ఆ యింటిని దాటితే రైల్వేట్రాక్. ట్రాక్ చుట్టూ నడుచుకొంటూ వెళితే - గొప్ప కోలాహలం. మనుషులు, మనుషుల చప్పుళ్ళు, అరుపులు, కేకలు - ‘ది మార్కెట్ ప్లేస్!’

ముందుగా కూరగాయల మార్కెట్టు. వాళ్ళు మాట్లాడుతున్నట్లుగా కాక పోట్లాడుతున్నట్లుగా ఉంటారు. ఆ కూరగాయలు అమ్మటం, సరైన ధర గిట్టించుకోవటం, అదో యుద్ధం వాళ్ళకు. విసుగ్గా, కోపంగా ఉంటారు. అయినా వాళ్ళతో బేరం చేస్తూనో, కూరగాయల నాణ్యం చూస్తూనో గడపాలనిపిస్తుంది. దానిపక్కనే చేపల మార్కెట్టు, మురికిగా, గలీజుగా - ఆ చేపలట్లా చిన్నచిన్న తొట్లలోంచి ఎగిరిపడుతూ - వాటిని మళ్ళీ తొట్లలోకి విసిరి బేరం చేస్తూ - ఆ వాతావరణమూ బాగుంటుంది. అవి దాటుకొని వెళితే ఖరీదైన షాపింగ్ ప్లేస్. అద్దాల షోకేసులు, అందమైన సేల్సు గరల్స్, అదో ఖరీదైన ప్రపంచం. ఎన్ని గంటలసేపు అక్కడ గడిపినా టైం తెలియదు. కాసిన్ని కూరగాయలు, ఒక చేప, వెతగ్గా వెతగ్గా దొరికిన ఎలుకలబోను - ఎలుకలబోను అట్లా చేతితో పట్టుకొని నడవటం ఇబ్బందిగానే ఉంది. సిగ్గుగా, అనీజీగా ఉంది. అయినా

అట్లాగే మార్కెట్టుంతా తిరిగి ఒకచోట ఆగి కూల్డ్రింక్ తాగి, ఇంకోచోట బేల్‌పూరి మసాల తిని - దాదాపు మూడుగంటల విహారం అది.

వెనక్కు ఇంటికి నడుస్తుండగా రచయిత సుందరం కనిపించాడు. రైల్వే పట్టాల పక్కన చాలామంది కూలీలు కూర్చుని అన్నం తింటున్నారు. వాళ్ళ మధ్యన కంకరగుట్టపై కూర్చుని - నన్ను చూసి దూరం నుంచే 'హలో' అంటూ చెయ్యి ఊపాడు. "రా! రా!" అంటూ సైగ చేశాడు. ఆయన చేతిలో టేప్ రికార్డర్. వెళ్ళి ఆయన పక్కన రాళ్ళగుట్టపై కూలబడ్డాను.

ఎదురుగా ఒక మినీ గ్రామం. వాళ్ళందరు తెలంగాణా పల్లెల నుంచి వలస వచ్చినవాళ్ళు. కాస్తంత ఉర్దూ, కాస్త స్లాంగ్ కలిసిన భాష, అకల్మషంగా, హాయిగా ఉన్నాయి వాళ్ళ మాటలు. పిల్లల అరుపులు, పెద్దవాళ్ళ కేకలు, ఆడవాళ్ళ నవ్వులు - అన్నీ టేప్ రికార్డర్‌లో రికార్డు అవుతున్నాయి. క్షణంసేపు కబుర్లు ఆపి, టేప్ రికార్డర్ వైపు, సుందరంగారివైపు ఆశ్చర్యంగా చూస్తారు. మళ్ళీ కబుర్లు. దాదాపు అర్థగంట అయినాక, టేప్ రికార్డర్ ఆపి, ఆయన పైకి లేచాడు. జేబులోంచి అయిదు వంద రూపాయల నోట్లు తీసి వాళ్ళ నాయకుడి చేతిలో పెట్టాడు. వాళ్ళ ఆశ్చర్యాన్ని, విసుగును పట్టించుకోకుండా ముందుకు నడిచాడు.

"నాకీ మనుషులు, వీళ్ళ మాటలు అంటే ఎంతో యిష్టం. ఇవాళ వీళ్ళు మాట్లాడిన మాటల్లో కనీసం యాభై పదాలకు నాకు అర్థం తెలియదు. వీళ్ళ మాటల్ని ఇట్లా రికార్డు చేసుకొని మళ్ళీ మళ్ళీ వింటుంటే - యూనో, ఇంట్లో ఇద్దరమేగా. మా యింట్లో మాటల కరువు. ఇట్లా రికార్డు చేసిన మాటలన్నీ ఒక గదిలో వేలాడదీస్తాను. దానికి 'లాంగ్వేజ్ బార్' అనీ, 'వరల్డ్ గాలరీ' అనీ" - గొప్ప ట్రాన్స్‌లో ఉన్నవాడిలా మాట్లాడుతున్నాడు ఆయన.

అట్లా మాట్లాడుతూనే రైల్వేబ్రిడ్జి దాకా వచ్చాం. పొడవుగా, ఎత్తుగా, బ్రిడ్జి మధ్యగా గుంపుగా జనం. గుండెల్లో మళ్ళీ అలజడి. మరో శవాన్ని చూడాల్సి వస్తుందేమో అని. "నేనిట్లా కాలిబాటన వెళ్తాను సార్!" అన్నాను వణుకుతున్న గొంతుతో.

"నోనో. ఇది దగ్గర తోవ. దీనిపై నుంచే వెళ్దాము. కమ్!" అంటూ బ్రిడ్జి వైపు నడిచాడు ఆయన. పైకి ఎక్కేకొద్దీ గుంపు దగ్గరవుతుంది. భయంగా, గుబులుగా ఆయన వెంట నేను. అది ప్రమాదానికో, చావుకో సంబంధించిన గుంపు కాదు. కొద్దిగా రిలీఫ్. గుంపు మధ్యన ఒక మనిషి - బహుశా కోస్తా

జిల్లాలకు చెందిన జానపద కళాకారుడై వుంటాడు. ఒక పుస్తకాన్ని తీసుకొని, శ్రావ్యంగా, రాగయుక్తంగా చదువుతున్నాడు. అది పద్యమూ కాదు, అట్లా అని వచనమూ కాదు - అదొక కథాగానం. ప్రకాశం జిల్లాలో యాభై ఏళ్ళ క్రితం వచ్చిన ఒక కరువు గురించిన కథ. చుట్టూ ఉన్న జనం మంత్రముగ్ధులై నట్లుగా వింటున్నారు. తుఫాను వేగంతో సాగిపోతుందా కథ. వందల వేలుగా మాటలు, పదాలు - అవన్నీ ఏరుకొని ఇంట్లో కుప్పలు పోసుకోవాలని - గొప్ప ఉద్వేగంతో చలించిపోయాను. సుందరంగారి మాట చెప్పనలవి కాదు. కథాగానం అయినాక ఆ గాయకుడు సంచిలోంచి చిన్న పుస్తకాల్ని తీసి, ఒక్కొక్కటి ఐదురూపాయలకు అమ్ముతున్నాడు. సుందరంగారూ, నేనూ రెండు రెండు పుస్తకాలు కొనుక్కొని -

బ్రిడ్జీ క్రిందకు దిగుతుంటే, ఇందాకటి కంగారు భయం మాయమై, వాటి స్థానంలో గొప్ప ఉత్సాహం శరీరంపై విద్యుత్తులా ప్రవహించసాగింది. దోవ పొడుగునా సుందరంగారు కబుర్లు చెబుతూనే ఉన్నారు.

“మా అమ్మ చిన్నతనంలోనే చనిపోయింది. మా నాయనకు ఎనభై యేళ్ళ వయసు. ఇంకా ఆ పల్లెలో, పూరికొంపలో - ఆయనా పల్లె దాటి రాడు. మా పిల్లలిద్దరూ మా దగ్గర లేరు. ఒకడు ఆగ్రాలో, ఇంకోడు అమెరికాలో. ఇక్కడ ఈ యింట్లో మేం యిద్దరమే. రెండు నిశ్శబ్దపు ముద్దల్లా. పగటిపూట కాలక్షేపం కోసం నేను రాసిన నవలలే, ఒక్కొక్కటి తీసి పెద్దగా చదవడం మొదలుపెడతాను. బుద్ధిమంతురాలైన స్టూడెంటులా ఆమె నా ఎదురుగా కూర్చొని శ్రద్ధగా ఆ నవలల్ని వింటుంది. ఇప్పుడు కొత్తగా ఈ మాటల సేకరణ. ఇదంతా ఒక గమ్యత్తయిన ఆట. ఒక కాలక్షేపం. నిశ్శబ్దంతో చచ్చిపోకుండా బ్రతికి ఉండడానికి ప్రయత్నం.”

సుందరంగారి ఇల్లు దగ్గరైంది. ఒక గాఢమైన నిట్టూర్పుతో ఆయన షేక్ హాండ్ ఇచ్చి తన ఇంటివేపు నడిచాడు.

ఒక చేతిలో ఎలుకలబోను, రెండో చేతిలో కూరగాయల బుట్ట, కథల పుస్తకాలు - నడవగా, నడవగా, వీరరాఘవ కాలనీ. కాలనీ చివర, ఒంటరిగా, రెండు వందల గజాల వైశాల్యం ఉన్న ‘రవి నివాస్’ అనే పేరున్న యిల్లు. ఎప్పటిలాగే మూగవాడి పాటలా, పరమ నిశ్శబ్దంగా. ఎండ, కొద్దిగా వానజల్లు. మళ్ళీ ఎండ. మధ్యాహ్నం ఒంటిగంట అయ్యింది. తలుపు తెరిచి లోపలకు అడుగుపెట్టడంతోటే రెండు చిరపరిచితమైన శబ్దాలు. రేడియోలోని కంఠ

స్వరాలు, ఎలుక తిరుగుతున్న చప్పుడు - ఇంటిపై కప్పును అరచేతి మందాన తొలిచినట్లుంది. ఆ కంతలోంచి రెండు మూడు చినుకులు ఇంట్లోకి జారిపడుతున్నాయి. కప్పును వదిలేసి గదుల్లో షికారు చేస్తుంది ఎలుక.

చిన్న ఎండుచేప ముక్కను బోనులో ఎరగా పెట్టి, ఎలుకల బోను వంటగదిలో పెట్టి వచ్చాను.

వంటగదిలో ఉండగానే రేడియో శబ్దం పెద్దగా వినబడడం మొదలు పెట్టింది. స్త్రీల కార్యక్రమం అది. స్త్రీలపై శారీరక హింస అనే విషయం గురించి నలుగురు ఆడవాళ్ళు మాట్లాడుకొంటున్నారు. ఏవేవి 'హింస' జాబితా క్రిందకు వస్తాయో వివరిస్తోంది. ఇట్లా ఒంటరిగా ఇళ్ళలో ఉండటం కూడా హింస జాబితాలోకి చేర్చుకొమ్మని రేడియోవాళ్ళకు ఉత్తరం రాయాలని నిర్ణయించుకొన్నాను.

క్రమంగా రేడియో చప్పుళ్ళు తగ్గిపోయి, ఎలుక చేస్తున్న హడావుడి ఎక్కువైంది. కసి పట్టినట్లుగా ఇంటికప్పును తొలుస్తోంది. ఆ చప్పుళ్ళ మధ్యన నిద్ర పట్టింది.

నిద్ర లేచేసరికి వంటగదిలో కిచకిచమంటూ పెద్దగా చప్పుడు. బోనులో ఎలుకలాంటి, పక్షిలాంటి పెద్ద జంతువు. కొద్దిగా ఉత్సాహం వేసింది. ఈల వేసుకొంటూ కాఫీ చేసుకొని ఎలుకల బోను ఎదురుగా కూలబడ్డాను. చాలాసేపు దాన్నే చూస్తూ - అది ఎలుకే. కాకుంటే కాస్త పెద్దది. మట్టిరంగులో ఉంది. తేనెరంగు కళ్ళు - బోనులో అది నిర్భయంగా తిరుగుతుంది. దాని నిర్భయత్వం చూస్తుంటే ఎందుకో జెలసీ వేసింది.

బయట మళ్ళీ జల్లు మొదలైంది. ఇంటికప్పుపై సన్నటి జల్లు. జల్లుల మధ్య చీకటి పడింది. జల్లుల మధ్యనే అతనొచ్చాడు. రావటంతోటే టీ.వీ ముందు కూలబడ్డాడు. క్రికెట్ మ్యాచ్ అంటూ - ఇవాల్టి ఎలుక విజయాల్ని చెప్పాలని ఎంతో ఉబలాటం వేసింది. ఊహ! ఆ మనిషి వినే మూడ్లో లేడు. బౌండరీలు, సిక్సర్లు అంటూ క్రికెట్ గొడవతో ఇల్లంతా మోగిపోతుంది.

ఎప్పటిలాగే, అన్నం తిని, మళ్ళీ బెడ్ రూమ్ కు చేరి, రేడియో శబ్దాలు వింటూ - రేడియోలో ఇప్పుడు వార్తలు వస్తున్నాయి. వార్తలు అయిపోయినాక - హఠాత్తుగా రేడియో ఆగిపోయింది. ఇల్లంతా భయంకరమైన నిశ్శబ్దం. ఎవరైనా వచ్చి నాలుగు మాటలు మాట్లాడితే బాగుండు అనిపించింది. మధ్యాహ్నం కనబడిన రచయిత సుందరంగారు గుర్తుకొచ్చారు. బ్రిడ్జిపైన కథల్ని పాడే మనిషి

గుర్తుకొచ్చాడు. సుందరంగారి మాటల మ్యూజియం చూడాలనిపిస్తుంది. అట్లా మనుషుల మాటల్ని యింట్లో వేలాడదీసుకొనే సదుపాయం ఏదైనా ఉందేమో కనుక్కోవాలనిపించింది.

రాత్రి తొమ్మిది, పది, పదకొండు - అప్పుడొచ్చాడు అతను. కొంచెం విసుగ్గా ఉన్నాడతను. క్రికెట్ మ్యాచ్ లో ఇండియా ఓడిపోయిందట. బట్టలు లూజు చేసుకొని, ఎప్పటిలాగే శరీరాన్ని సిద్ధం చెయ్యబోతే, మూడ్ లేదంటూ, ఇంకోవైపు తిరిగి పడుకొన్నాడు.

గురక, నిద్ర, నిశ్శబ్దం - ఇల్లంతా బోసిపోయినట్లుగా - చుట్టుపక్కల ఎక్కడా ఎలాంటి శబ్దం వినబడటం లేదు.

హఠాత్తుగా లేచి, వంటగదివైపు వెళ్ళాను. లైటు తీసి, ఎలుకలబోను పైకి తీశాను. దిగులుగా, నీరసంగా పడుకొంది ఎలుక. ఒక వింత ఆవేశం తోసుకురాగా, ఎలుకలబోను తలుపు తెరిచాను. సందేహంగా, భయంగా బయటకు దూకింది ఎలుక. కృతజ్ఞతలాంటి ఒక చూపు నావైపు విసిరి, మళ్ళీ గోడపైకి దూకింది. గోడపై నుంచి ఇంటికప్పుకు చేరి - పరపరమంటూ శబ్దం మళ్ళీ వినబడసాగింది.

లైటు తీసి, బెడ్ రూమ్ కు చేరి నిద్రపోవడానికి ఉపక్రమించాను.

ఎలుక చేస్తున్న చప్పుళ్ళు, ఇప్పుడు హాయిగా జోలపాటలా వినిపించ సాగాయి.

- ఆదివారం వార్త, 18 జూన్ 2000